

غزوہ اُحد، قرآن مجید کی روشنی میں  
کیپٹن (ر) محمد صدیق احمد  
قرآنک اسکا لنگشن اقبال، کراچی

### Abstract

The battle of "Uhad(Ghazwa-e-Uhad)was fought by the Prophet of islam in the 3rd Hijri.It was a fierce battle ,where in many Muslim soldiers had lost their lives and almost every one was injured: so much so. that the great Prophet (S A) was also injured. The battle concluded in a draw and the Mushrikkeen- e- Macca had started running away , leaving behind their belongings. The Muslims ,on the orders of the great Prophet (S A)CHASED them unless they had run away and disappeared. Even then our writers had written that Muslims had faced a defeat in this battle.This is not only blunt but a highly prejudiced and biased opinion by these writers.The article concludes that:(i)The Chasers can not the defeated persons.that too when the great Prophet (S A) was among them and Alimighty has promised success to his Prophet (S A) and his followers.(ii)It has set the meaning of obedience to Rasul (the Prophet )S Ai-e -in his life time:and to the ruler or governor in his absenc

**keywords :** Fought,Hijri,Mushrikkeen-e-Macc.Ghazwa-e-Uhad.

غزوہ اُحد اسلامی تاریخ کا دوسرا اور انتہائی اہم غزوہ ہے جس نے آئندہ کالائحه عمل مرتب کر دیا تھا اور مسلمین کو ثابت قدمی اور اطاعتِ اولی الامر کا سبق دیا تھا۔ اسی سبق نے مسلمین و مومنین کے ایمان باللہ میں زیادتی اور پختگی عطا کی جس کے نتیجے میں وہ اسلامی حکومت کو استحکام دے کر اس کے اثر کو وسیع تر کرتے چلے گئے حتیٰ کہ رسول اللہ صلی اللہ علیہ وسلم کی وفات تک اسلامی حکومت کا دائرہ اثر تقریباً دس لاکھ مربع میل تک پھیلانے میں کامیاب ہو گئے جو کہ حضرت عمرؓ کے زمانہ میں چھتیس لاکھ مربع میل ہو گیا تھا۔ ان عظیم کامیابیوں کے باوجود بعض مورخین نے غزوہ اُحد کی فتح یابی کو شکست سے

تعبیر کیا ہے۔ آئیے ہم ”سیرت ابن ہشام“ جو کتب سیرت میں بنیادی، ماخذ کی حیثیت رکھتی ہے سے چند اقتباسات نقل کرتے ہیں۔

فاضل مورخ ابن ہشام غزوہ اُحد کا نقشہ کھینچتے ہوئے رقمطراز ہیں کہ ”غرض یہ کہ مسلمانوں کے شیرانہ حملوں اور جلالت نے مشرکین مکہ پر ہراس طاری کر دیا اور دوپہر ہوتے ہوئے غنیمت کی قدم اکھڑ گئے..... مشرکین پسپا ہونے لگے اور پسپائی کی یہاں تک نوبت آگئی کہ مسلمانوں نے اہل مکہ کی عورتوں کو بھی ساز و سامان چھوڑ کر بھگوڑوں کے ساتھ شامل ہوتے دیکھا۔ ہندہ بنت عتبہ جو بڑی سرگرمی سے مشرکین کو غیرت دلا کر لڑ رہی تھی، بدحواس ہو کر بھاگی اور اس کے خدام سامان چھوڑ کر اس کے ساتھ ہو گئے اور مسلمانوں کو فتح نمایاں حاصل ہوئی۔ دشمن پر ہزیمت واقع ہوتے دیکھ کر تیر اندازوں کا دستہ جو عقبہ میں لشکر اسلام کی حفاظت پر مامور تھا، مال غنیمت جمع کرنے کے لیے بیتاب ہو گیا۔ ان کے سردار نے ہر چند انہیں روکا اور رسول اللہ صلی اللہ علیہ وسلم کی تاکید یا دلدائی، لیکن انہوں نے یہ خیال کر کے کہ منہزم و مفروز غنیمت اب کیا کر سکتے گا، اپنا مرکز چھوڑ ہی دیا اور لوٹ کے مال پر ٹوٹ پڑے.....“ اہل مکہ کی گھائی میں مسلمانوں کے داخل اور پناہ گزین ہو جانے پر لڑائی کا عملاً خاتمہ ہو گیا۔ مشرکین اپنی۔۔۔“ غرض یہ کہ مسلمانوں کے شیرانہ حملوں اور جلالت نے مشرکین مکہ پر ہراس طاری کر دیا اور دوپہر ہوتے ہوئے غنیمت کے قدم اکھڑ گئے..... فتح یابی پر خوش تھے۔ ان کا سردار ابوسفیان پہاڑ کی چوٹی پر چڑھ گیا اور وہاں سے اس نے مسلمانوں کو پکار کر سوال کیا کہ کیا.....“ ۲ ”معرکہ اُحد میں مسلمانوں کو فتح کے بعد شکست ملی تو انہیں اس بات کا سخت قلق ہوا اور اپنے زخمی ہونے کا الگ رنج تھا.....“ ۳

اوپر کے اقتباسات میں نشان زدہ جملوں پر غور فرمائیں، کیا یہ مؤمنین کی جماعت مال غنیمت کے لیے غزوہ میں شرکت کر رہے تھے کہ وہ مال غنیمت دیکھ کر جمع کرنے کے لیے بیتاب ہو گئے اور سردار کے منع کرنے کے باوجود لوٹ کے مال پر ٹوٹ پڑے؟ اہل مکہ میدان جنگ سے بھاگ گئے تو شکست ان کو ہوئی یا مسلمانوں کو؟

یہ بات یہیں نہیں ختم ہو جاتی بلکہ یہ اتنی بڑھائی عام ہو گئی اور ہمارے مؤرخین بھی اس سے نہ بچ سکے اور انہوں نے بھی اسی قسم کے جملے لکھ گئے۔ جس کی وجہ سے غزوہ اُحد کو مسلمانوں کی شکست سمجھ لیا گیا۔ الا ماشاء اللہ کسی نے نرم رویہ اختیار کر کے اسے ہزیمت قرار دیا۔ طوالت کی خاطر ہم چند مثالیں آپ کے سامنے پیش کرتے ہیں۔

ملاحظہ ہو کہ اردو زبان میں قرآن مجید کا پہلا مکمل تشریحی ترجمہ کرنے والے شاہ عبدالقادر صاحب جو شاہ ولی اللہ صاحب کے صاحبزادہ ہیں اپنی تفسیر ”موضح القرآن“ میں سورہ آل عمران کی آیت ۱۵۲ کی تفسیر میں فرماتے ہیں کہ ”یعنی اول غلبہ مسلمانوں کا تھا کہ کافروں کو مارتے تھے اور وہ بھاگتے تھے اور آثار فتح کے نظر آتے تھے کسی کو خوشی تھی مال کی اور کسی کو غلبہ اسلام کی۔ جب مسلمانوں سے پیغمبر کی بے حکمی ہوئی تب مقدمہ اُٹھا ہو گیا۔ وہ بے حکمی ایک یہ کہ حضرت نے پچاس

آدمی تیر انداز پہاڑ کی راہ پر کھڑے کئے تھے نگہبانی کو۔ باقی لشکر لڑنے لگا۔ جب ان تیر اندازوں نے فتح اور غلبہ دیکھا اس جگہ سے چاہا کہ چلے آویں۔ شریک فتح ہوں اور غنیمت لیوں۔ بعضوں نے منع کیا پروہ نہ مانے وہاں دس آدمی رہ گئے۔ اس طرف سے کافروں کی فوج پچھاڑی پر آپڑی۔ دوسری یہ کہ جب کافر بھاگنے لگے مسلمان دوڑے تعاقب کو۔ حضرت پیچھے سے پکارتے رہے کہ میری طرف آؤ۔ آگے مت جاؤ۔ اس طرف جو غنیمت نظر آئی لوگ نہ پھرے۔ اس بے حکمی سے شکست پڑی۔ آگے آیت ۱۵۴ کی تفسیر میں مزید رقم طراز ہیں کہ ”اس شکست میں جن کو شہید ہونا تھا ہو چکے اور جن کو ہٹنا تھا ہٹ گئے اور جو میدان میں باقی رہے ان پر اذگھ آئی اس کے بعد رعب اور دہشت دفع ہو گیا.....“ ۵۔ غور کیجیے دونوں آیات کی تفسیر سے مسلمانوں ہی شکست خور ثابت ہو رہے ہیں۔

دوسری مثال کے لیے ملاحظہ ہو: فتح محمد خان جالندھری ترجمہ و تفسیر میں سورہ آل عمران ہی کی آیت ۱۵۳ کی تفسیر میں فرماتے ہیں کہ یہ جنگ احد کا قصہ ہے۔ اس جنگ میں شروع شروع تو مسلمان غالب رہے مگر بعد میں حضرت کی نافرمانی کے سبب شکست ہوئی۔ نافرمانی یہ ہوئی تھی کہ حضرت نے تیر اندازوں کی ایک جماعت کو..... ادھر تو یہ کیفیت ہوئی ادھر خالد بن ولید نے جو اس وقت جماعت کفار میں تھے پیچھے سے حملہ کر دیا اور اس سے لڑائی کی صورت بدل گئی۔ یعنی فتح پانے والوں کو شکست اور شکست کھانے والوں کو فتح ہوئی۔ ۱۔

غور کیجیے کہ فتح محمد جالندھری صاحب کی تحریر سے کس طرح فتح پانے والے مسلمان شکست خور ثابت ہو رہے ہیں۔ ان کے علاوہ برصغیر ہی میں شمس العلماء مولوی حافظ نذیر احمد ترجمہ (مع تفسیری نوٹس) میں سورہ آل عمران کی آیت ۱۳۲ کے تفسیری فوائد میں ف ۳۴ کے تحت لکھتے ہیں کہ ”یہ جنگ احد کا مذکور ہے پیغمبر صاحب کی رائے یہ تھی کہ کافروں سے باہر میدان میں نکل کر لڑیں اور مدینے کے منافق مشورہ دیتے تھے کہ نہیں ہم شہر میں ہوں گے تو مکانوں کی آڑ سے ہم کو بڑی پناہ ملے گی۔ آخر باہر میدان میں نکل کر لڑنے کی رائے غالب رہی۔ منافق بھی اپنی رائے کے خلاف نکل کر گئے تو سہی مگر رستے سے انصار کے دو قبیلوں کو بھی بہکا کر لوٹا لے چلے ان قبیلوں کے سرداروں نے سنا تو سمجھا بھجا کر روک لیا مگر اس لڑائی میں آخر کار مسلمانوں کو شکست ہوئی ہے۔“ ۷۔

آگے آیت ۱۲۹ کے تفسیری فائدہ میں ۳۵ کے تحت لکھتے ہیں کہ ”مقصود تو جنگ احد کا مذکور ہے مگر..... آخر میں لڑائی یوں بگڑی کہ پیغمبر صاحب نے ایک جماعت کو ایک گھاٹی میں تعینات فرما کر ان سے کہہ دیا تھا کہ اپنی جگہ سے نہ ہلنا۔ باقی مسلمانوں نے کافروں پر حملہ کر کے ان کو بھگا یا تو گھاٹی والوں نے لوٹ کے لالچ سے مورچہ چھوڑ دیا۔ کافروں نے کئی کاٹ کر وہی مورچہ دبا یا۔ مسلمان تاب مقاومت نہ لاکر بھاگ کھڑے ہوئے.....“ ۸۔

آگے آیت ۱۵۳ کے تفسیری فائدہ میں ف ۳۸ کے تحت لکھتے ہیں کہ یہ وہی جنگ احد کا مذکور ہے لڑائی تو ہر گئی تھی

اور ابتدائی حالت میں مسلمانوں کا بے دل ہونا آئندہ کی کامیابیوں میں خلل انداز تھا۔ ان آیتوں کا خلاصہ مطلب یہ ہے کہ ایک شکست کے ہو جانے سے کیا ہوتا ہے۔ مسلمانوں نے کچھ فتح کا ٹھیکہ نہیں لیا کہ ہمیشہ جیتتا ہی کریں گے۔ ہار گئے ہار گئے۔ ہارنے پر رنج کرنا لا حاصل ہے مگر ہاں یہ دیکھنا چاہئے کہ کیوں ہارے۔ سو اللہ تعالیٰ نے بتا دیا کہ ہارے افسر یعنی پیغمبر خدا صلی اللہ علیہ وسلم کی نافرمانی سے.....“ ۹ آگے آیت ۱۵۴ کے تفسیری فائدہ میں ف ۴۰ کے تحت لکھتے ہیں کہ ”پیغمبر صاحب نے خدا کے حکم سے مسلمانوں کو..... اور شکست پیغمبر کی بے تدبیری سے نہیں ہوئی بلکہ مسلمانوں کی بد تدبیری سے کہ پیغمبر کے حکم پر قائم نہ رہے اور مورچہ چھوڑ دیا۔“ ۱۰

ان تفسیری فوائد میں نشان زدہ الفاظ قابل غور ہیں۔ اسی قسم کے الفاظ عام طور پر، لکھے گئے ہیں۔ اس لیے سوالات پیدا ہوتے ہیں کہ:

(۱) کیا غزوہ اُحد میں واقعی مسلمین کو شکست ہوئی؟

(۲) کیا مؤمنین اتنے ہی لالچی تھے کہ مالِ غنیمت دیکھتے ہی اس پر ٹوٹ پڑے اور حکمِ رسولؐ پس پشت ڈال دیا؟

(۳) کیا مالِ غنیمت کی طرف بڑھنے والے یعنی اپنا مقررہ مورچہ چھوڑ جانے والے اور وہ جو جو ابی حملہ میں مایوس ہو کر تتر بتر ہو گئے ناقابل معافی ہیں؟

آئیے ان اور اسی قسم کے اٹھنے والے سوالات کے جوابات قرآن کریم سے تلاش کرتے ہیں:

سورۃ آل عمران میں آیت ۱۲۱ سے غزوہ اُحد کے بارے میں ذکر شروع ہوتا ہے اور وہ بھی رسول اللہ ﷺ کے اہل بیت کی عظمت سے۔ اللہ تعالیٰ فرماتا ہے: **وَإِذْ عَدُوَّتْ مِنْ أَهْلِكَ تُبَوِّى الْمُؤْمِنِينَ مَقَاعِدَ لِلْقِتَالِ ۗ وَاللَّهُ سَمِيعٌ عَلِيمٌ** ”اس وقت کو یاد کرو جب تم صبح کو اپنے اہل بیت (بیت) سے روانہ ہو کر ایمان والوں کو لڑائی کے لیے مورچوں پر متعین کر رہے تھے۔“ غور کیجیے کہ اس وقت یعنی تین ہجری میں رسول اللہ صلی اللہ علیہ وسلم کے اہل میں کون تھا؟ تو اس وقت تو رسولؐ کی اہل حضرت سودہ رضی اللہ تعالیٰ عنہا اور حضرت عائشہ صدیقہ رضی اللہ تعالیٰ عنہا ہی تھیں اس لیے اس آیت کریمہ سے انہی کی عظمت ثابت ہوتی ہے کہ رسول صبح جنگ کے لیے انہی کے پاس سے تشریف لائے تھے۔ پھر رسول ﷺ کی عظمت ملاحظہ ہو کہ وہ کمانڈر انچیف ہوتے ہوئے بھی اس غزوہ کو کتنی اہمیت دیتے ہیں کہ خود مورچہ بندی کر رہے تھے۔

اگلی آیت میں ارشاد ہوا: **إِذْ هَمَّتْ طَّائِفَتَيْنِ مِنْكُمْ أَنْ تَفْشَلَا. وَاللَّهُ وَلِيُّهُمَا. وَعَلَى اللَّهِ فَلْيَتَوَكَّلِ**

”مُؤْمِنُونَ ۗ“ اس وقت تم میں سے دو دستوں نے جی چھوڑ دیا یعنی وہ بھسلنے کے قریب ہو گئے تھے مگر پھر بھی اللہ ان کا ولی تھا یعنی دوست و مددگار تھا اس لیے مومنوں کو تو اللہ ہی کی دوستی پر بھروسہ کرنا چاہیے۔“

تاریخ کے مطابق منافق ابن ابی کے اپنے تقریباً تین سو ساتھیوں کے میدان سے واپس مدینہ چلے جانے کے بعد

قبیلہ اوس کے ہوسلامہ اور قبیلہ خزرج کے بنو حریثہ کے مومنین پھسلنے کے قریب ہو گئے تھے کہ وہ بھی واپس چلے جاتے مگر پھر اللہ تعالیٰ نے انہیں ہمت عطا کی اور وہ میدان جنگ میں ٹھہرے رہے اور آیت کریمہ یہ واضح کر رہی ہے کہ **وَاللّٰهُ وَلِيُّهُمَا** یعنی ان کے کم ہمت ہو جانے کے باوجود اللہ ہی ان کا ولی تھا۔ کیا یہ بات ان مومنین کی عظمت کے لیے کافی نہیں؟

آگے آیات ۱۲۳، ۱۲۴، ۱۲۵، اور ۱۲۶ میں جنگ بدر میں اللہ کی طرف سے مدد کا حال یاد دلانے کے بعد آیات ۱۲۷ اور ۱۲۸ میں اللہ تعالیٰ نے بالکل واضح طور پر یہ بتا دیا کہ: **لَيَقْطَعَنَّ طَرْفًا مِّنَ الَّذِينَ كَفَرُوا أَوْ يَكْبِتَهُمْ فَيَنْقَلِبُوا خَائِبِينَ. لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَأِنَّهُمْ ظَالِمُونَ** ۱۲۷ ”اس طرح وہ تمہارے ذریعہ کافروں کی ایک جماعت کو ہلاک یا انہیں ذلیل و مغلوب کر دے (جیسے آئے تھے ویسے ہی) ناکام واپس جائیں اور اس کام میں پیغمبر کو بھی کچھ اختیار نہیں، یہ اللہ تعالیٰ پر منحصر ہے کہ ان کے حال پر مہربانی کرے یا انہیں عذاب دے یوں کہ وہ ظالم لوگ تھے۔

یہاں یہ بات بالکل واضح ہو گئی کہ مغلوب ہونا یعنی شکست تو ظالموں کا مقدر تھی نہ کہ مومنین کی۔ مومنین کو شکست نہیں ہوئی تھی اور یہ صرف غلط فہمی ہے۔ آگے اللہ تعالیٰ نو مسلم انصار و مومنین کو کچھ ہدایات دیتا ہے جو رہتی دنیا تک کے لیے ہیں اور جن کے ذریعہ ہی دنیا و عقبیٰ میں کامیابی حاصل کی جاسکتی ہے۔ سودی شکنجہ سے بچو اور اپنی معیشت کو ظالمانہ رویہ سے بچا کر فلاحی بناؤ، اللہ تعالیٰ کے احکامات پر بذریعہ رسول عمل پیرا ہو، مغفرت کے لیے جلدی کیا کرو یعنی اپنی غلطیوں کا جلد احساس کر کے غفور رحیم سے معذرت طلب کرو اور غلطیاں یا گناہ نہ دوہراؤ، آسودگی اور تنگی ہر حال میں اتفاق کرتے رہو اور اپنے غصہ پر کنٹرول رکھو، دوسروں کے قصور پر غمو و درگزر سے کام لو، نیک کام کرتے رہو، گناہوں و ظلم سے بچتے رہو اور اللہ سے مغفرت طلب کرتے رہو اور جان بوجھ کر غلط بات پراڑے نہ رہا کرو، دوسروں کے بُرے انجام سے عبرت پکڑو اور اچھے کام کرو اسی سے اچھے بدلہ کے حقدار ٹھہرو گے اور اللہ کی رحمت تمہیں اپنے سایہ میں لے لیگی۔ ۱۲۸

آگے آیات میں اللہ تعالیٰ واضح فرماتا ہے کہ یہ اچھی باتیں یا اصول جو کہ انہما حقیقت ہیں صرف مومنین کے لیے نہیں بلکہ تمام بنی نوع انسان کے لیے ہیں جو بھی ان کی خلاف ورزی سے بچ کر اس سے فائدہ اٹھانا چاہے اور یاد رکھو کہ اگر کسی کوتاہی یا غلطی کی وجہ سے اگر تم کو نقصان ہو تو اس پر دل نہ چھوڑ دینا اور نہ ہی کسی طرح کا غم کرنا بلکہ اپنے ایمان پر صدق دل سے قائم رہنا تو پھر تم ہی اعلیٰ ہو گے، کامیاب ہو گے۔ ۱۲۹

آگے آیات **إِنْ يَمْسَسْكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ. وَتِلْكَ الْأَيَّامُ نُدَا وَلَهَا بَيْنَ النَّاسِ. وَلَيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ. وَاللَّهُ لَا يُحِبُّ الظَّالِمِينَ. وَلَيُمَحِّصَ اللَّهُ الَّذِينَ آمَنُوا وَيَمْحَقَ الْكٰفِرِينَ** ۱۲۹ میں اللہ تعالیٰ ایک اور اصول واضح فرماتا ہے کہ فتح و شکست تو بدلتی رہتی ہے کہ جو اللہ کے

بتائے ہوئے اصول و قوانین کے مطابق تیاری رکھے گا اور الوالعزمی سے لڑے گا فتیاب ہوگا اور جو کوتاہی کرے گا وہ شکست کھائے گا۔ تمہیں جو زخم لگا ہے تو تمہارے دشمن کو بھی اسی جنگ میں اور اس سے پہلے والی جنگ میں ایسا زخم لگ چکا ہے اور اس سے یہ مقصود تھا کہ اللہ تعالیٰ ایمان والوں کو متمیز کر دے کیوں کہ وہ ظالموں کو پسند نہیں کرتا اور یہ بھی مقصود تھا کہ اس طرح سے اللہ تعالیٰ ایمان لانے والوں کو خالص کر کے اور مضبوط کر دے اور کافروں کو کمزور کر دے۔

ان آیات میں اللہ تعالیٰ نے یہ حقیقت واضح کر دی کہ مؤمنین کو غزوہ اُحد میں شکست نہیں ہوئی تھی بلکہ ان کو بھی مشرکین کی طرح سے زخم لگا تھا۔ آیت میں لفظ قَرَحٌ مَثَلُهُ استعمال ہوا ہے۔ اس لیے اس کو غزوہ قرح بھی کہا جاسکتا ہے۔ یعنی یہ وہ کیفیت ہے جیسے کہ مقابلہ برابر ہو گیا یا ڈرا (Draw) ہو گیا۔ کیوں کہ مشرکین مکہ بغیر کوئی نصب العین حاصل کیے بھاگ گئے تھے جب کہ مؤمنین نے ان کا پیچھا بھی کیا تھا۔ اس طرح تو مؤمنین ہی کو فتح نصیب ہوئی تھی کہ زخم کھانے کے باوجود دشمن نہ تو مدینہ میں داخل ہو سکا اور نہ ہی مؤمنین کو ختم کر سکا جب کہ وہ رسول ﷺ اور مؤمنین کو ختم کرنے کے عزم کے ساتھ آیا تھا۔ اس طرح سبب تصور غلط ثابت ہو جاتا ہے۔

اب ہم دوسرے سوال کی طرف آتے ہیں کہ کیا صحابہؓ اتنے ہی لالچی تھے کہ مال غنیمت دیکھتے ہی اس پر ٹوٹ پڑے تھے اور حکم رسول پس پشت ڈال دیا تھا؟ اس سلسلہ میں ہمیں رہنمائی قرآنی آیت سے ملتی ہے جس میں اللہ تعالیٰ فرماتا ہے کہ: **وَلَقَدْ صَدَقَكُمُ اللَّهُ وَعِدَّةَ إِذْ تَحْسَبُونَهُمْ بِأَذْنِهِ . حَتَّىٰ إِذَا فِشَلْتُمْ وَتَنَازَعْتُمْ فِي الْأُمُورِ وَعَصَيْتُمْ مِّنْ بَعْدِ مَا أَرَكُمُ مَا تُحِبُّونَ . مِّنْكُمْ مَّن يُرِيدُ الدُّنْيَا وَمِنْكُمْ مَّن يُرِيدُ الْآخِرَةَ . ثُمَّ صَرَفَكُمْ عَنْهُمْ لِيَبْتَلِيَكُمْ . وَلَقَدْ عَفَا عَنْكُمْ . وَاللَّهُ ذُو فَضْلٍ عَلَى الْمُؤْمِنِينَ** (یعنی اس) وقت جب تم کافروں کو اس کے حکم سے قتل کر رہے تھے یہاں تک کہ جو تم چاہتے تھے اللہ نے تم کو دکھا دیا (یعنی تم کو فتح ہوئی اور دشمن نے بھاگنا شروع کر دیا حتیٰ کہ ان کی عورتیں اور ان کے خدام بھی بدحواسی کی حالت میں اپنا مال و اسباب چھوڑ کر مکہ کی طرف واپس بھاگنے لگے) اس کے بعد تم وعدہ سے پھسل گئے اور حکم (کمانڈر انچیف کہ اپنی جگہ نہ چھوڑنا خواہ تمہیں فتح ہو جاوے) میں (اپنے دستہ کے امیر سے) جھگڑنے لگے اور اس کی نافرمانی کی۔ بعض تو تم سے دنیا کے خواستگار تھے اور بعض آخرت کے طالب۔ اس وقت اللہ نے تم کو ان کے مقابلہ سے پھیر دیا تاکہ تمہاری آزمائش کرے۔ اور اس نے تمہارا قصور معاف کر دیا۔ اور اللہ مومنوں پر بڑا فضل کرنے والا ہے۔“

یہاں قابل غور بات یہ ہے کہ آیت کے اس جز: **مِّنْكُمْ مَّن يُرِيدُ الدُّنْيَا وَمِنْكُمْ مَّن يُرِيدُ الْآخِرَةَ** کا ترجمہ کرنے میں ہمارے مترجمین نے خطا سرزد ہوئی ہے۔ الفاظ دنیا اور آخرت کو وہ دنیا اور عقبی کے معنی لکھ گئے۔ حالانکہ دنیا کے معنی قریب ترین، سامنے، فوری منظر، قریبی، کم درجہ وغیرہم کے ہیں اور آخرت کے معنی مقابل اول، آخری، پچھلا حصہ

مستقبل اگلا وغیرہم کے ہیں۔ دیکھیے سورہ الانفال آیت ۴۲، اِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَىٰ” جس وقت تم (مدینہ سے) قریب کے ناکے پر تھے اور کافر بعید کے ناکے پر“ ۱۸

اس لیے آیت کے اس حصہ کا صحیح ترجمہ ہوگا کہ ”بعض تو تم میں سے فوری سامنے کے منظر (یعنی دشمن کا بھاگنا جس کے معنی فتح ہو جانا تھے) کے خواستگار تھے (کہ فتح ہوگئی) اور بعض مستقبل کے طالب تھے (کہ رسول اللہ صلی اللہ علیہ وسلم کی طرف سے اعلان فتح ہو جائے اور انہیں وہاں سے مورچہ چھوڑنے کی اجازت مل جائے)“

آپس کی اس کشمکش کا نتیجہ یہ ہوا کہ اس دستہ کے کچھ صحابہ مورچہ چھوڑ کر بھاگتے ہوئے دشمن کے تعاقب میں نکل گئے جس کے نتیجے میں زخم لگا یعنی مومنین کو جانی مالی نقصان ہوا۔ اور ایسا اللہ تعالیٰ نے ان کو آزمانے کے لیے کیا۔

یہاں غور طلب بات یہ ہے کہ مومنین اگر مال غنیمت کے لالچی تھے تو ہمیں معلوم ہونا چاہیے کہ مال غنیمت کی لالچ اور اسے جمع کرنے کے لیے ٹوٹ پڑنے کا سوال ہی نہیں پیدا ہوتا کیوں کہ تمام لوگوں کو یہی یہ دستوری بات معلوم ہوتی ہے کہ جنگ کی فتح کی صورت میں جو مال غنیمت ملتا ہے وہ سب جمع کر کے کمانڈر انچیف یا امیر وقت کے سامنے پیش کیا جاتا ہے پھر وہ سپاہیوں میں بانٹا ہے اور اس وقت تو سارا مال غنیمت رسول اللہ صلی اللہ علیہ وسلم کے حضور پیش ہونا تھا پھر وہ تقسیم کرتے۔ اس لیے کوئی مومن بھی اس سے محروم نہ رہتا۔ یہ محبت درست نہیں ہے کہ وہ غنیمت کے لیے اپنا مورچہ چھوڑ گئے۔ اس آیت میں اللہ تعالیٰ نے مال غنیمت کا کوئی ذکر نہیں کیا۔ بلکہ سب سے اہم اور بڑی بات کہ اللہ تعالیٰ نے مومنین کے دستہ کا آپس کے اختلاف اور کمانڈر انچیف کے حکم کی نافرمانی کا قصور معاف فرما دیا۔ اور ان کو مومن بھی قرار دے دیا (وَلَقَدْ عَفَا عَنْكُمْ ط وَاللَّهُ ذُو فَضْلٍ عَلَى الْمُؤْمِنِينَ) اس آیت سے ثابت ہو گیا کہ وہ صحابہ مومنین تھے۔

اب ہم تیسرے سوال کہ اپنی جگہ چھوڑ جانے والے مومنین کے بارے میں غور کرتے ہیں تو ہمیں اسی سورہ آل عمران کی آیات (اِذْ تَضَعُونَ وَلَا تَلُونَ عَلَىٰ أَحَدٍ وَالرَّسُولُ يَدْعُوكُمْ فِي أَخْرَجِكُمْ فَأَتَابِكُمْ غَمَامٍ بَعْمٍ لِكَيْلًا تَحْزَنُوا عَلَىٰ مَا فَاتَكُمْ وَلَا مَا آصَابَكُمْ . وَاللَّهُ خَبِيرٌ بِمَا تَعْمَلُونَ . ثُمَّ أَنْزَلَ عَلَيْكُمْ مِّنْ بَعْدِ الْغَمِّ أَمْنَةً نَّعَاسًا يَّعْشَىٰ طَائِفَةٌ مِّنْكُمْ . وَطَائِفَةٌ قَدْ أَهَمَّتْهُمْ أَنفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ ط يَقُولُونَ هَلْ لَنَا مِنَ الْأَمْرِ مِنْ شَيْءٍ . قُلْ إِنَّ الْأَمْرَ كُلَّهُ لِلَّهِ . يُخْفُونَ فِي أَنفُسِهِمْ مَا لَا يُبْدُونَ لَكَ . يَقُولُونَ لَوْ كَانِ لَنَا مِنَ الْأَمْرِ شَيْءٌ مَا قُتِلْنَا هَهُنَا ط قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَىٰ مَضَاجِعِهِمْ . وَلِيَبْتَلِيَ اللَّهُ مَا فِي صُدُورِكُمْ وَلِيُمَحَّصَ مَا فِي قُلُوبِكُمْ . وَاللَّهُ عَلِيمٌ بِذَاتِ الصُّدُورِ . إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَيْنِ لَأِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا ج . وَلَقَدْ عَفَا اللَّهُ عَنْهُمْ . إِنَّ اللَّهَ غَفُورٌ حَلِيمٌ) سے واضح رہنمائی ملتی ہے۔ ۱۹

اللہ تعالیٰ نے ان آیات میں واضح طور پر بتا دیا کہ جب مومنین میں سے کچھ لوگ تتر بتر ہو کر دشمن کے تعاقب میں

چلے گئے تھے اور رسول اللہ صلی اللہ علیہ وسلم ان کو اپنی طرف بلا رہے تھے تو اس وقت اُن کو غم پر غم پہنچا پھر اللہ تعالیٰ نے ان پر اونگھ کی سی کیفیت نازل کر کے تسلی نازل فرمائی اور اسی طرح دستہ کے کچھ مومنین نے اپنا مورچہ چھوڑ دیا تھا۔ اللہ تعالیٰ نے انہیں بھی معاف کر دیا (وَلَقَدْ عَفَا اللَّهُ عَنْهُمْ) اور صرف انہیں معاف ہی نہیں کر دیا بلکہ آیت (الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ) ۲۰ کے مطابق جب ان سے لوگوں نے آکر بیان کیا کہ مشرکین مکہ نے تمہارے لیے پھر ایک اور لشکر کثیر جمع کیا ہے تو ان سے ڈرو۔ تو اُمومنین کا ایمان اور زیادہ ہو گیا اور وہ کہنے لگے کہ ہم کو تو اللہ ہی کافی ہے وہ ہی بہت اچھا کارساز ہے۔ اس ایمان کے نتیجے میں تاریخ کے حوالہ سے مشرکین دوبارہ اپنے اعلان کے باوجود مقام بدر پر نہیں آئے اور مومنین اللہ کے فضل کے ساتھ واپس آئے ان کو کسی طرح کا ضرر نہ پہنچا۔ پس ثابت ہوا کہ اس غزوہ اُحد میں کو قرح یعنی زخم ضرور لگا تھا مگر اس کے باوجود وہ اور اللہ تعالیٰ کے قریب ہو گئے تھے اس لیے شکست والی بات غلط ثابت ہوتی ہے۔

اسی سورۃ آل عمران کی آیت ۱۹۵ میں اللہ تعالیٰ نے اعلان فرما دیا کہ: فَالَّذِينَ هَاجَرُوا وَأُخِرُوا مِنْ دِيَارِهِمْ وَأُوذُوا فِي سَبِيلِي وَقَاتَلُوا وَقُتِلُوا لَأُكَفِّرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي مِنْ تَحْتِهَا الْأَنْهَارُ ج ثَوَابًا مِّنْ عِنْدِ اللَّهِ ط وَاللَّهُ عِنْدَهُ حُسْنُ الثَّوَابِ. ۲۱ ”جو لوگ میرے لیے وطن چھوڑ گئے اور اپنے گھروں سے نکالے گئے اور ستائے گئے (یعنی مہاجر) اور جو لوگ لڑے (یعنی مجاہد) اور قتل کیے گئے (یعنی اہیاء) میں اُن کے گناہ دور کر دوں گا اور ان کو بہشتوں میں داخل کروں گا جن کے نیچے نہریں بہ رہی ہیں یہ اللہ کے ہاں سے بدلہ ہے اور اللہ کے ہاں اچھا بدلہ ہے۔“

غور فرمائیے کہ اگر غزوہ اُحد میں شکست مان لی جائے، جب کہ رسول اللہ ﷺ اس غزوہ میں خود شریک تھے اور کمانڈر کر رہے تھے، تو اس کے معنی ان کو شکست ہوئی (نعوذ باللہ) اس طرح اللہ کو شکست ہوئی۔ اور ایسا گمان کرنا درست نہیں۔ جب کہ یہ ایک اہم حقیقت ہے کہ کفار و مشرکین کے مقابلہ پر اللہ اور اس کا رسول ہی فتیاب ہوتے ہیں۔ دیکھیے (۱۷۱/۳۷-۱۷۳) اور یہ اس کا وعدہ ہے کہ وہ دنیا میں بھی کافروں کو مومنین پر غلبہ نہیں دے گا (۱۴۱/۴) اور اللہ کا لشکر ہی غالب ہوگا (۵۶/۵) اس نے تو یہ لکھ رکھا ہے کہ میں اور میرا رسول ہی غالب ہوں گے۔ (۲۱/۵۸، ۳۰/۴۷)۔ اب ان آیات و حقیقت کی روشنی میں غور کیجیے کہ کیا وہ مومنین شکست خوردہ تھے جو بھاگتے ہوئے مشرکین کا تعاقب کر رہے تھے؟ یقیناً شکست خوردہ لوگ کبھی فتیاب لوگوں کا تعاقب نہیں کر سکتے اور یقیناً یہ بات درست نہیں کہ مومنین کو شکست ہوئی تھی۔ مضمون میں پیش کردہ آیات کا خلاصہ یہ ہے کہ: (۱) ہماری ذاتی رائے یہ ہے کہ ہو سکتا ہے کہ یہ مستشرقین کا پیگندہ ہو کہ غزوہ اُحد میں مومنین کو شکست ہوئی تھی۔ نہیں شکست نہیں محض زخم لگا تھا کیوں کہ تیر انداز دستہ میں سے کچھ تیر اندازوں سے نافرمانی رسول، غیر دانستہ طور پر ہو گئی تھی، اس کے باوجود غزوہ کا فیصلہ ان ہی کے حق میں ہوا تھا کیوں کہ رسول ﷺ اور مومنین سے اللہ کا وعدہ ہے کہ اللہ اور اس کا رسول ﷺ ہی کامیاب رہیں گے۔ چنانچہ دشمن یعنی مشرکین



وہاں سے دم دبا کر اپنا مال وزر و اسلحہ تک چھوڑ کر بھاگے اور مؤمنین نے دور تک ان کا تعاقب کیا۔ نتیجتاً مشرکین اپنے وعدہ کے مطابق دوبارہ بدر یا اُحد کی طرف نہ آسکے اور رسول ﷺ و جماعت المؤمنین اللہ کے فضل کے ساتھ مدینہ واپس ہوئے (۲) آیت کریمہ اَطِيعُوا اللَّهَ وَاَطِيعُوا الرَّسُولَ وَاُولِي الْأَمْرِ مِنْكُمْ ۚ ۲۲ کی کتنی واضح طور پر مع مثال کے وضاحت ہوگئی۔ کہ رسول ﷺ کے دنیاوی حکم کی اطاعت ان کی زندگی تک تھی۔ انہوں نے غزوہ کے مکائد کی حیثیت سے ایک حکم دیا تھا کہ کسی حال میں یہ درہ نہیں چھوڑنا، مگر جب چند صحابہؓ نے نادانستہ طور پر وہ درہ چھوڑ دیا تو فوراً ہی، دنیا میں، ہزیمت اٹھانی پڑی، زخم کھانا پڑا۔ اب رسول ﷺ کی زندگی کے بعد اسی طرح کے کسی موقع پر اگر اولی الامر منکم کوئی حکم دیتا ہے تو مجاہدین کو مان کر اطاعت کرنا ہوگی۔ ورنہ نقصان اٹھائیں گے۔ مطلب یہ کہ رسول ﷺ کی غیر حاضری میں اولی الامر، دنیاوی معاملات میں حکم دے گا اور اس کی اطاعت کی جائے گی۔ خیال رہے کہ دین کے معاملہ میں حکم صرف اللہ کا ہے، ملاحظہ فرمائیے قرآن کریم کے مندرجہ ذیل مقامات: سورة الانعام آیت ۵۷ اور ۶۲، سورة الاعراف کی آیت ۵۴، سورة یوسف کی آیت ۴۰، سورة الکہف کی آیت ۲۶ اور سورة القصص کی آیت ۷۰ اور ۸۸ جبکہ دنیا کے معاملہ میں رسول ﷺ یا اولی الامر بھی حکم دے سکتے ہیں۔ (سورة النساء: ۵۹) اللہ رب العلمین ہمیں عقل و فہم اور ہدایت عطا فرمائے تاکہ ہم صحیح بات کر سکیں اور لکھ سکیں۔

### حواشی وحوالہ جات:

- ۱۔ سیرت ابن ہشام، مترجم مولوی محمد انشاء اللہ خان، (لاہور، البلاغ پبلیشرز، ۲۰۰۳ء) ص ۲۵۹-۲۶۰۔
- ۲۔ ایضاً ص ۲۶۴۔ ۳۔ ایضاً ص ۲۷۳۔
- ۴۔ القرآن الکریم مترجم شاہ رفیع الدین/مفسر (موضح القرآن) شاہ عبدالقادر (کراچی، تاج کمپنی لمیٹڈ، ۲۰۰۰ء) حاشیہ آیت مذکورہ
- ۵۔ ایضاً، حاشیہ آیت مذکورہ۔
- ۶۔ القرآن الکریم ترجمہ و حواشی فتح محمد جالندھری (کراچی، تاج کمپنی لمیٹڈ جولائی ۲۰۰۰ء) حاشیہ آیت مذکورہ۔
- ۷۔ القرآن العظیم مترجم و مفسر حافظ نذیر احمد (کراچی، تاج کمپنی لمیٹڈ، ۱۹۶۶ء) حاشیہ آیت مذکورہ۔
- ۸۔ ایضاً حاشیہ آیت مذکورہ۔ ۹۔ ایضاً، حاشیہ آیت مذکورہ۔ ۱۰۔ ایضاً، حاشیہ آیت مذکورہ۔
- ۱۱۔ سورة آل عمران (۳) آیت نمبر ۱۲۱۔ ۱۲۔ سورة آل عمران (۳) آیت نمبر ۱۲۲۔ ۱۳۔ سورة آل عمران (۳) آیت نمبر ۱۲۷ تا ۱۲۸۔
- ۱۴۔ ملخصاً سورة آل عمران (۳) آیت نمبر ۱۳۰ تا ۱۳۷۔ ۱۵۔ سورة آل عمران (۳) آیت نمبر ۱۳۸ اور ۱۳۹۔
- ۱۶۔ سورة آل عمران (۳) آیت نمبر ۱۴۰-۱۴۱۔ ۱۷۔ سورة آل عمران (۳) آیت نمبر ۱۵۲۔
- ۱۸۔ سورة انفال (۸) آیت نمبر ۴۲۔ ۱۹۔ سورة آل عمران (۳) آیت نمبر ۱۵۳ تا ۱۵۵۔
- ۲۰۔ سورة آل عمران آیت نمبر ۱۷۳۔ ۲۱۔ سورة آل عمران (۳) آیت نمبر ۱۹۵۔ ۲۲۔ سورة النساء (۴) آیت نمبر ۵۹۔